

(fr. 88), 'ταὐτὸ [γ' ἐνι] ζῶν καὶ τεθνηκὸς καὶ [τὸ] ἐγρηγορὸς  
καὶ καθευδὸν καὶ νέον καὶ γηραιόν'. τάδε γὰρ μεταπεσόντα  
ἐκεῖνά ἐστι, κακεῖνα πάλιν μεταπεσόντα ταῦτα. ὡς γὰρ ἐκ τοῦ  
αὐτοῦ πηλοῦ δύναται τις πλάττων ζῶα συγγεῖν καὶ πάλιν  
πλάττειν καὶ συγγεῖν καὶ τοῦθ' ἐν παρ' ἐν ποιεῖν ἀδιαλείπτως, 5  
οὔτω καὶ ἡ φύσις ἐκ τῆς αὐτῆς ὕλης πάλαι μὲν τοὺς προ-  
γόνους ἡμῶν ἀνέσχευε, εἶτα συγγέασ' αὐτοὺς ἐγέννησε τοὺς πα-  
τέρας, εἶθ' ἡμᾶς, εἶτ' ἄλλους ἐπ' ἄλλοις ἀνακνυκλήσει. καὶ ὁ  
τῆς γενέσεως ποταμὸς οὔτος ἐνδελεχῶς ῥέων οὔποτε στήσεται,  
καὶ πάλιν ὁ ἐξ ἐναντίας αὐτῶ ὁ τῆς φθορᾶς εἶτ' Ἀχέρων εἶτε 10  
Κωκυτὸς καλούμενος ὑπὸ τῶν ποιητῶν. ἡ πρώτη οὖν αἰτία ἡ F  
δείξασα ἡμῖν τὸ τοῦ ἡλίου φῶς, ἡ αὐτὴ καὶ τὸν ζοφερὸν  
Ἄιδην ἄγει. καὶ μήποτε τοῦδ' εἰκὼν ἢ ὁ περὶ ἡμᾶς ἀήρ, ἐν  
παρ' ἐν ἡμέραν καὶ νύκτα ποιῶν, ἐπαγωγὸς ζωῆς τε καὶ  
θανάτου καὶ ὕπνου καὶ ἐγρηγόρσεως. διὸ καὶ μοιρίδιον χρέος 15  
εἶναι λέγεται τὸ ζῆν, ὡς ἀποδοθησόμενον ὃ ἐδανείσαντο ἡμῶν  
οἱ προπάτορες. | ὃ δὴ καὶ εὐκόλως καταβλητέον καὶ ἀστενά- 107  
κτως, ὅταν ὁ δανείσας ἀπαιτῇ· εὐγνωμονέστατοι γὰρ ἂν οὔτω  
φανεῖημεν. (11.) οἶμαι δὲ καὶ τὴν φύσιν ὀρῶσαν τό τ' ἄτα-  
κτον καὶ βραχυχρόνιον τοῦ βίου ἀδηλον ποιῆσαι τὴν τοῦ θα- 20  
νάτου προθεσμίαν· οὔτω γὰρ ἦν ἄμεινον. εἰ γὰρ προήδειμεν,  
κἂν προεξετήκοντό τινες ταῖς λύπαις καὶ πρὶν ἀποθανεῖν ἐτε-  
θνήκεσαν.

Ὅρα δὲ καὶ τοῦ βίου τὸ ὀδυνηρὸν καὶ τὸ πολλαῖς φρον-  
τίσιν ἐπηνητλημένον, ἃς εἰ βουλοίμεθα καταριθμεῖσθαι, λίαν 25

